

فوت شدہ کا وسیلہ پیش کرنا کیسا؟



دارالافتاء اہلسنت
Darul Ifta Ahle Sunnat

تاریخ: 15:10:2021

ریفرنس نمبر: pin-6841

کیا فرماتے ہیں علمائے دین و مفتیانِ شرع متین اس مسئلے کے بارے میں کہ زید کہتا ہے کہ زندوں سے توسل جائز ہے، لیکن فوت شدہ سے توسل کی اجازت نہیں اور وہ اس پر وہ روایت بطور دلیل پیش کرتا ہے کہ جس میں حضرت سیدنا عمر رضی اللہ عنہ نے اللہ تعالیٰ کی بارگاہ میں عرض کیا: اے اللہ! ہم تیرے نبی (صلی اللہ علیہ وآلہ وسلم) کے وسیلے سے دعا کیا کرتے تھے، تو تو بارش نازل فرماتا تھا، اب ہم اپنے نبی صلی اللہ علیہ وآلہ وسلم کے چچا (حضرت سیدنا عباس رضی اللہ عنہ) کے وسیلے سے دعا کرتے ہیں، ہم یہ بارش نازل فرما۔ پھر ان پر بارش ہو جاتی۔ (بخاری) سوال یہ ہے کہ

(1) زید کا قول درست ہے یا نہیں؟

(2) اگر درست نہیں، تو اس کی دلیل کا کیا جواب ہو گا؟

بسم اللہ الرحمن الرحیم

الجواب بعون الملک الوہاب اللہم ہدایۃ الحق والصواب

(1) زید کا قول درست نہیں ہے، کیونکہ قرآن و حدیث کی روشنی میں اہلسنت و جماعت کا یہ عقیدہ ہے کہ جس طرح دنیا میں موجود کسی زندہ بزرگ (نبی، ولی وغیرہ) سے توسل جائز ہے، اسی طرح ان کی حیات ظاہری کے بعد بھی اللہ تعالیٰ کی بارگاہ میں ان کا وسیلہ پیش کرنا، جائز ہے۔ ذیل میں وصال ظاہری کے بعد توسل کے جو اڑپر چند دلائل پیش خدمت ہیں:

پہلی دلیل: اللہ تعالیٰ ارشاد فرماتا ہے: ﴿يَا أَيُّهَا الَّذِينَ آمَنُوا اتَّقُوا اللَّهَ وَابْتَغُوا إِلَيْهِ الْوَسِيلَةَ وَ

جَاهِدُوا فِي سَبِيلِهِ لَعَلَّكُمْ تُفْلِحُونَ﴾ ترجمہ کنز الایمان: ”اے ایمان والو! اللہ سے ڈرو اور اس کی طرف

وسیلہ ڈھونڈو اور اس کی راہ میں جہاد کرو اس امید پر کہ فلاح پاؤ۔“ (پارہ 6، سورۃ المائدہ، آیت 35)

اس آیت مبارکہ کے تحت توسل پر تفصیلی کلام مع دلائل ذکر کرنے کے بعد علامہ محمود آلوسی

علیہ الرحمۃ فرماتے ہیں: ”وبعد هذا كله انا لا اري باسافي التوسل الى الله بجاه النبي صلى الله

عليه وسلم عند الله تعالى حيا وميتا“ ترجمہ: ان تمام دلائل کے بعد میں نبی پاک صلی اللہ علیہ وآلہ

وسلم کی وجاہت کے توسل میں حرج نہیں دیکھتا، چاہے حضور اکرم صلی اللہ علیہ وآلہ وسلم کے ظاہری

حیات کے ساتھ جلوہ فرما ہونے کے وقت ہو یا وصال ظاہری کے بعد ہو۔

(تفسیر روح المعانی، ج 3، ص 297، تحت هذه الآية، دار الكتب العلمية، بيروت)

دوسری دلیل: اللہ تعالیٰ نے ارشاد فرمایا: ﴿وَلَوْ أَنَّهُمْ إِذْ ظَلَمُوا أَنفُسَهُمْ جَاءُوكَ فَاسْتَغْفَرُوا اللَّهَ

وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا﴾ ترجمہ کنز الایمان: ”اور اگر جب وہ اپنی جانوں پر ظلم

کریں، تو اے محبوب! تمہارے حضور حاضر ہوں اور پھر اللہ سے معافی چاہیں اور رسول ان کی شفاعت

فرمائے، تو ضرور اللہ کو بہت توبہ قبول کرنے والا مہربان پائیں۔“ (پارہ 5، سورۃ النساء، آیت 64)

اس آیت مبارکہ کے ضمن میں تفسیر تعلبی، جلد 3، صفحہ 339، الحاوی للفتاویٰ، جلد 2، صفحہ 315

پر نیز امام قرطبی علیہ الرحمۃ نے ”الجامع لاحکام القرآن“ میں ایک واقعہ نقل فرمایا ہے کہ سیدنا علی

المرتضیٰ رضی اللہ عنہ فرماتے ہیں: ”قدم علينا أعرابي بعد ما دفن رسول الله صلى الله عليه وسلم

بثلاثة أيام فرمى بنفسه على قبر رسول الله صلى الله عليه وسلم وحثا على رأسه من ترابه

فقال: قلت يا رسول الله فسمعنا قولك ووعيت عن الله فوعينا عنك وكان فيما أنزل الله

عليك ﴿وَلَوْ أَنَّهُمْ إِذْ ظَلَمُوا أَنفُسَهُمْ﴾ الآية وقد ظلمت نفسي وجئتك تستغفر لي فنودي

من القبر انه قد غفر لك“ ترجمہ: رسول پاک صلی اللہ علیہ وآلہ وسلم کی تدفین کے تین دن بعد ایک

اعرابی حاضر ہوا اور وہ قبر انور سے لپٹ کر اس کی خاک اپنے سر پر ڈالنے لگا، پھر اس نے عرض کی کہ یا رسول اللہ! ہم نے آپ کا قول مبارک سنا اور جو آپ نے اللہ تعالیٰ کی طرف سے یاد کیا، وہ ہم نے آپ سے یاد کیا اور جو آپ پر نازل ہوا، اس میں یہ فرمان ہے: ﴿وَلَوْ أَنَّهُمْ إِذْ ظَلَمُوا أَنفُسَهُمْ -- الایة﴾ یعنی اور جب وہ اپنی جانوں پر ظلم کریں -- الخ اور تحقیق میں نے اپنی جان پہ ظلم کیا اور آپ کی بارگاہ میں حاضر ہوا ہوں کہ آپ میرے لیے استغفار فرمائیں، تو قبر انور سے آواز آئی کہ بیشک تجھے بخش دیا گیا ہے۔ (الجامع لاحکام القرآن، ج 5، ص 265، دارعالم الکتب، الرياض)

تیسری دلیل: حضرت فاطمہ بنت اسد رضی اللہ عنہا کی تدفین کے بعد نبی پاک صلی اللہ علیہ وآلہ وسلم نے دعا فرماتے ہوئے اپنا اور گزشتہ تمام انبیائے کرام علیہم السلام کا وسیلہ پیش فرمایا۔ چنانچہ حضور اکرم صلی اللہ علیہ وآلہ وسلم نے ارشاد فرمایا: ”اغفر لاسی فاطمة بنت اسد ولقنها حجتها ووسع علیها مدخلها بحق نبیک و الانبیاء الذین من قبلی فانک ارحم الراحمین“ ترجمہ: اے اللہ! میری ماں فاطمہ بنت اسد کی مغفرت فرما، اس کی حجت اسے سکھا دے اور اپنے نبی کے توسل اور مجھ سے گزشتہ انبیائے کرام کے توسل سے اس کی قبر کو وسیع فرما دے۔ بیشک تو رحم کرنے والوں سے زیادہ رحم فرمانے والا ہے۔ (المعجم الکبیر، ج 24، ص 351، رقم الحدیث 871، مطبوعہ القاہرہ)

اس جیسے دلائل کے پیش نظر شیخ محقق شاہ عبدالحق محدث دہلوی علیہ الرحمة اپنی کتاب ”جذب القلوب“ میں فرماتے ہیں: ”توسل بانبیائے دیگر صلوات اللہ علیہم اجمعین بعد از وفات جائز است بسید انبیاء علیہ افضل الصلوٰة و اکملہا بطریق اولی جائز باشد“ ترجمہ: دیگر انبیائے کرام علیہم السلام سے بعد از وصال توسل جائز ہے، توسل الانبیاء صلی اللہ علیہ وآلہ وسلم سے بدرجہ اولیٰ جائز ہے۔ (جذب القلوب، فارسی، ص 220، مطبوعہ لکھنؤ)

چوتھی دلیل: دلائل النبوة للبیہقی، ج 6، ص 167 تا 168، الخصائص الکبریٰ جلد 2، صفحہ 347 اور المعجم الکبیر للطبرانی میں ہے: (واللفظ للبطبرانی): ”أن رجلا كان یختلف إلی عثمان بن

عفان رضی اللہ عنہ فی حاجۃ لہ فکان عثمان لا یلتفت إلیہ ولا ینظر فی حاجتہ فلقی ابن حنیف فشکی ذلک إلیہ فقال لہ عثمان بن حنیف: ائت المیضاً فتوضأ ثم ائت المسجد فصل فیہ رکعتین ثم قل: اللہم إنی أسألك وأتوجه إلیک بنبینا محمد صلی اللہ علیہ وسلم نبی الرحمة یا محمد إنی أتوجه بک إلی ربی فتقضی لی حاجتی وتذكر حاجتک ورح حتی أروح معک فانطلق الرجل فصنع ما قال لہ ثم أتى باب عثمان بن عفان رضی اللہ عنہ فجاء البواب حتی أخذ بیدہ فأدخله علی عثمان بن عفان رضی اللہ عنہ فأجلسه معه علی الطنفسة فقال: حاجتک؟ فذكر حاجتہ وقضاها لہ ثم قال لہ: ما ذكرت حاجتک حتی کان الساعۃ وقال: ما كانت لك من حاجة فأذکرها ثم إن الرجل خرج من عنده فلقی عثمان بن حنیف فقال لہ: جزاک اللہ خیرا ما کان ینظر فی حاجتی ولا یلتفت إلی حتی کلمتہ فی فقال عثمان بن حنیف: واللہ ما کلمتہ ولكنی شهدت رسول اللہ صلی اللہ علیہ وسلم وأتاه ضریر فشکی إلیہ ذهاب بصره فقال لہ النبی صلی اللہ علیہ وسلم: فتصبر فقال: یا رسول اللہ، لیس لی قائد وقد شق علی فقال النبی صلی اللہ علیہ وسلم: ائت المیضاً فتوضأ ثم صل رکعتین ثم ادع بهذه الدعوات قال ابن حنیف: فواللہ ما تفرقنا وطال بنا الحدیث حتی دخل علینا الرجل کأنه لم یکن به ضرر قط “ترجمہ: ایک شخص اپنی کسی حاجت کے لیے حضرت سیدنا عثمان بن عفان رضی اللہ عنہ کی بارگاہ کے چکر لگا رہا تھا، امیر المؤمنین رضی اللہ عنہ اس کی طرف نہ التفات فرماتے، نہ اس کی حاجت کی طرف نظر فرما رہے تھے، تو وہ حضرت عثمان بن حنیف رضی اللہ عنہ سے ملا، اس نے اپنے معاملے کی ان سے شکایت کی، تو حضرت عثمان بن حنیف رضی اللہ عنہ نے اسے فرمایا: وضو کرو، پھر مسجد جا کر دو رکعتیں نماز پڑھو پھر یوں کہو: اے اللہ! میں تجھ سے سوال کرتا ہوں اور تیری طرف تیرے رحمت والے نبی محمد صلی اللہ علیہ وآلہ وسلم کے وسیلے سے توجہ کرتا ہوں۔ یا رسول اللہ! میں آپ کے وسیلے سے اپنے رب کی طرف متوجہ ہوتا ہوں کہ میری حاجت پوری فرمائے۔ اس کے بعد اپنی حاجت کا ذکر کرنا اور پھر شام کو میرے پاس آنا کہ میں بھی تیرے ساتھ

چلوں۔ پس وہ شخص گیا اور اس نے یوں ہی کیا اور پھر وہ امیر المؤمنین رضی اللہ عنہ کے دربار پر حاضر ہوا، تو دربان آیا اور اس کا ہاتھ پکڑ کر اسے امیر المؤمنین رضی اللہ عنہ کے پاس لے گیا، امیر المؤمنین رضی اللہ عنہ نے اسے اپنے ساتھ مسند پر بٹھالیا اور فرمایا: تمہاری کیا حاجت ہے؟ اس نے اپنی حاجت بیان کی اور امیر المؤمنین رضی اللہ عنہ نے اس کی حاجت پوری فرمائی اور فرمایا کہ اتنے دنوں میں اپنا مطلب بیان ہی نہیں کیا۔ پھر فرمایا کہ جو حاجت پیش آئے ہمارے پاس چلے آیا کرو۔ پھر وہ وہاں سے حضرت عثمان بن حنیف رضی اللہ عنہ کے پاس آیا اور ان سے کہنے لگا کہ اللہ تعالیٰ آپ کو جزائے خیر عطا فرمائے کہ امیر المؤمنین رضی اللہ عنہ میری طرف التفات نہیں فرماتے تھے اور میری حاجت کی طرف نظر نہیں فرماتے تھے حتیٰ کہ آپ نے ان سے میری سفارش کی۔ انہوں نے فرمایا کہ خدا کی قسم! میں نے تمہارے معاملے میں امیر المؤمنین سے کچھ نہیں کہا، مگر ہو ایہ کہ میں نے دیکھا کہ رسول پاک صلی اللہ علیہ وآلہ وسلم کی بارگاہ میں ایک نابینا حاضر ہوا اور اس نے اپنی نابینائی کی شکایت کی، حضور اکرم صلی اللہ علیہ وآلہ وسلم نے فرمایا: صبر کرو گے؟ اس نے عرض کی کہ مجھے لے کر چلنے والا کوئی نہیں اور یہ مجھ پر شاق ہے۔ تو آپ صلی اللہ علیہ وآلہ وسلم نے اسے ارشاد فرمایا کہ وضو کرو اور دو رکعت نفل پڑھ کے یہ دعائیں کرو۔ خدا کی قسم! ہم اٹھنے بھی نہ پائے تھے، ابھی باتیں کر رہے تھے کہ وہ شخص ہمارے پاس اس حال میں آیا کہ گویا وہ کبھی اندھا ہی نہ تھا۔

(المعجم الكبير للطبرانی، ج 9، ص 30، مطبوعہ القاہرہ)
 امام طبرانی علیہ الرحمۃ ”المعجم الصغیر“ میں یہ روایت نقل کرنے کے بعد فرماتے ہیں: ”الحديث صحيح“ ترجمہ: یہ حدیث صحیح ہے۔

(المعجم الصغیر، ج 1، ص 306، رقم الحدیث 508، المکتب الاسلامی، بیروت)
پانچویں دلیل: سنن دارمی میں ہے: ”قحط أهل المدينة قحطاً شديداً فشكوا إلى عائشة فقالت: انظروا قبر النبي صلى الله عليه وسلم فاجعلوا منه كوى إلى السماء حتى لا يكون بينه وبين السماء سقف قال: ففعلوا فمطرنا مطراً حتى نبت العشب وسمنت الإبل“ ترجمہ: مدینہ منورہ میں سخت قحط پڑ گیا، تو لوگوں نے حضرت سیدتنا عائشہ صدیقہ رضی اللہ عنہا کی

بارگاہ میں اس کی شکایت کی، تو انہوں نے فرمایا کہ نبی پاک صلی اللہ علیہ وآلہ وسلم کی قبر انور کی طرف نظر کرو اور مزار پر انوار (حجرہ مبارکہ) میں ایک سوراخ ایسا بناؤ کہ قبر انور اور آسمان کے درمیان کوئی حجاب (رکاٹ) نہ رہے۔ راوی فرماتے ہیں کہ لوگوں نے ایسا کیا، تو ہم پر اتنی بارش برسی کہ سبزہ اگا اور اونٹ موٹے ہو گئے۔ (سنن دارمی، ج 1، ص 227، رقم الحدیث 93، دارالمغنی، السعودیہ)

شیخ محقق الشیخ عبدالحق محدث دہلوی رحمۃ اللہ علیہ اس روایت کے تحت فرماتے ہیں: ”والصحيح أنه استشفاع استسقوا بقبره بعده وهو في الحقيقة استشفاع به صلى الله عليه وسلم“
ترجمہ: صحیح یہ ہے کہ یہ شفاعت طلب کرنا تھا کہ انہوں حضور صلی اللہ علیہ وآلہ وسلم کی ظاہری حیات کے بعد آپ کی قبر انور کے وسیلے سے پانی طلب کیا اور درحقیقت یہ نبی پاک صلی اللہ علیہ وآلہ وسلم سے شفاعت طلب کرنا تھا۔ (لمعات التتقیح، ج 9، ص 519، دارالنواد، دمشق)

(2) زید نے بعد وفات تو سل کے عدم جواز پر جس روایت کو دلیل بنایا ہے اس کا جواب ذکر کرنے سے پہلے تو سل بالعباس رضی اللہ عنہ والی روایت مع عربی متن پیش کی جا رہی ہے تاکہ اس کے متعلق جو کلام کیا جائے، اُسے سمجھنے میں آسانی ہو۔ چنانچہ حضرت سیدنا انس رضی اللہ عنہ سے روایت ہے: ”ان عمر بن الخطاب رضي الله عنه كان إذا قحطوا استسقى بالعباس بن عبد المطلب فقال: اللهم إنا كنا نتوسل إليك بنبينا فنتسقين وإنا نتوسل إليك بعم نبينا فاستقنا“ ترجمہ: بیشک جب قحط پڑا، تو حضرت سیدنا عمر رضی اللہ عنہ نے حضرت عباس بن عبد المطلب رضی اللہ عنہما کے وسیلے سے بارش طلب کی، پس آپ نے عرض کیا کہ اے اللہ! ہم تیرے نبی کا وسیلہ پیش کرتے تھے، تو تو بارش برساتا تھا اور اب ہم اپنے نبی کے چچا کا وسیلہ پیش کرتے ہیں، ہم پر بارش نازل فرما۔

(صحيح بخاری، ج 2، ص 27، رقم الحدیث 1010، دارطوق النجاة، بیروت)

اس حدیث مبارک سے یہ استدلال کرنا قطعاً درست نہیں کہ بعد وصال نبی پاک صلی اللہ علیہ وآلہ وسلم یا بعد وصال کسی بھی بزرگ کا وسیلہ پیش کرنا، جائز نہیں ہے۔ اس استدلال کے غلط ہونے کی

وجوہات بہت واضح ہیں:

مذکور روایت کے کسی لفظ سے یہ ثابت نہیں ہوتا کہ امیر المؤمنین حضرت سیدنا عمر فاروق اعظم رضی اللہ عنہ نے اس وجہ سے حضرت سیدنا عباس رضی اللہ عنہ کا وسیلہ پیش کیا کہ نبی پاک صلی اللہ علیہ وآلہ وسلم کے وصال ظاہری کے بعد آپ صلی اللہ علیہ وآلہ وسلم سے توسل جائز نہیں ہے، اس لیے کہ اس میں آپ رضی اللہ عنہ نے ایک مرتبہ بھی یہ نہیں فرمایا کہ حضور صلی اللہ علیہ وآلہ وسلم کی حیات ظاہری میں تو ہم اپنے نبی صلی اللہ علیہ وآلہ وسلم کا وسیلہ پیش کرتے تھے، اب نہیں کرتے / اب نہیں کریں گے۔

شرعی اصول یہ ہے کہ جب حضرت سیدنا عمر فاروق اعظم رضی اللہ عنہ نے اس میں بعد وصال توسل کے جواز یا عدم جواز کے متعلق کچھ ارشاد نہیں فرمایا، بلکہ اس بارے میں خاموشی اختیار فرمائی، تو محض اس روایت کی بنیاد پر ان کی طرف اس بارے میں کچھ بھی منسوب نہیں کیا جاسکتا، کیونکہ خاموشی فرد کی طرف کوئی بات منسوب نہیں کی جاسکتی۔ جیسا کہ امام الحرمین ابو المعالی عبد الملک بن عبد اللہ علیہ الرحمۃ کی ”البرہان فی اصول الفقہ“ جلد 1، صفحہ 448 پر نیز شیخ صلاح الدین ابو سعید خلیل علائی علیہ الرحمۃ کی کتاب ”اجمال الاصابۃ فی اقوال الصحابۃ“ میں ہے: ”الساکت لا ینسب الیہ قول“ ترجمہ: خاموش شخص کی طرف کسی قول کی نسبت نہیں کی جاسکتی۔

(اجمال الاصابۃ فی اقوال الصحابۃ للعلائی، ص 23، جمعۃ احیاء التراث الاسلامی، الكويت)

بلکہ دلچسپ بات یہ ہے کہ دوسری طرف زید کے غلط مفہوم کے برخلاف روایت موجود ہے کہ حضور اکرم صلی اللہ علیہ وآلہ وسلم کے وصال ظاہری کے بعد آپ صلی اللہ علیہ وآلہ وسلم کا وسیلہ پیش کیا گیا اور یہ بات حضرت سیدنا عمر رضی اللہ عنہ تک پہنچی، لیکن آپ رضی اللہ عنہ نے اس پر انکار نہیں فرمایا، حالانکہ اگر اس میں کوئی کسی قسم کی بھی شرعی خرابی ہوتی، تو آپ رضی اللہ عنہ ضرور منع فرمادیتے۔ چنانچہ مصنف ابن ابی شیبہ میں ہے: ”أصاب الناس قحط فی زمن عمر فجاء رجل إلی قبر النبی صلی

اللہ علیہ وسلم فقال: يا رسول الله استسق لأمتك فإنهم قد هلكوا فأتى الرجل في المنام فقيل له: ائت عمر فأقرئه السلام وأخبره أنكُم مستقيمون وقل له: عليك الكيس! عليك الكيس! فأتى عمر فأخبره فبكى عمر ثم قال: يارب لا ألو إلا ما عجزت عنه“ ترجمہ: حضرت سیدنا عمر رضی اللہ عنہ کے دور مبارک میں قحط پڑ گیا، تو ایک شخص نبی پاک صلی اللہ علیہ وآلہ وسلم کی قبر انور پہ حاضر ہوا اور عرض کیا کہ یا رسول اللہ! اپنی امت کے لیے پانی طلب فرمائیے کہ وہ ہلاک ہو رہے ہیں، تو نبی پاک صلی اللہ علیہ وآلہ وسلم اس شخص کے خواب میں تشریف لائے اور ارشاد فرمایا: عمر کے پاس جاؤ اسے میرا سلام کہنا اور اسے خبر دینا کہ بارش ہوگی اور عمر سے کہنا کہ (مزید) دانشمندی اختیار کرو، دانشمندی اختیار کرو۔ پس وہ شخص حضرت سیدنا عمر رضی اللہ عنہ کے پاس آیا اور اپنے خواب کے بارے میں بتایا، تو حضرت سیدنا عمر رضی اللہ عنہ رونے لگے اور عرض گزار ہوئے کہ اے میرے رب! میں کوتاہی نہیں کرتا، مگر جس سے عاجز آ جاؤں۔

(مصنف ابن ابی شیبہ، ج 6، ص 356، رقم الحدیث، 32002، مکتبۃ الرشد، الرياض)

علامہ ابن حجر عسقلانی علیہ الرحمۃ اس کی سند کے متعلق فرماتے ہیں: ”روی ابن ابی شیبہ

بإسناد صحيح“ ترجمہ: ابن شیبہ نے اسے سند صحیح کے ساتھ روایت کیا ہے۔

(فتح الباری، ج 2، ص 495، دار المعرفہ، بیروت)

توسل بالعباس کی صحیح توجیہ اور اس سے صحیح استدلال کیا ہے؟

حضرت عمر فاروق رضی اللہ عنہ کے حضرت سیدنا عباس رضی اللہ عنہ سے توسل کی وجہ یہ نہیں کہ بعد وصال کسی سے توسل جائز نہیں، بلکہ اس کی وجہ یہ ہے کہ لوگوں کو معلوم ہو جائے کہ جس طرح انبیائے کرام علیہم السلام سے توسل جائز و مستحب ہے، اسی طرح ان نفوسِ قدسیہ کے علاوہ کسی بھی نیک ہستی کو اللہ تعالیٰ کی بارگاہ میں وسیلہ بنانا بھی جائز و مستحب ہے۔ یہی صحیح استدلال ہے، جو عظیم محدثین نے کیا ہے، جیسا بخاری کے عظیم شارح، جلیل القدر محدث، علامہ ابن حجر عسقلانی علیہ الرحمۃ نے فتح الباری،

جلد 2، صفحہ 498 پر اور دوسرے شارح عظیم محدث علامہ زر قانی علیہ الرحمۃ نے شرح الزرقانی، جلد 2، صفحہ 152 پر بیان کیا ہے: ”یستفاد من قصة العباس استحباب الاستشفاع بأهل الخیر والصلاح وأهل بیت النبوة“ ترجمہ: حضرت سیدنا عباس رضی اللہ عنہ کے واقعے سے یہ استفاد (فائدہ حاصل) ہو رہا ہے کہ نیک لوگوں اور اہلبیت اطہار علیہم الرضوان کے وسیلے سے شفاعت طلب کرنا مستحب ہے۔ (فتح الباری، ج 2، ص 498، دار المعرفہ، بیروت)

حضرت عباس رضی اللہ عنہ سے توسل میں ایک اور خوبصورت پہلو:

حضرت عباس رضی اللہ عنہ سے توسل میں ایک اور خوبصورت پہلو ہے اور وہ یہ کہ حضرت عباس رضی اللہ عنہ سے توسل بھی نبی پاک صلی اللہ علیہ وآلہ وسلم سے توسل کی ایک صورت تھی، کیونکہ انہیں وسیلہ اسی لیے بنایا گیا کہ وہ حضور اکرم صلی اللہ علیہ وآلہ وسلم کے قرابت دار تھے، اسی وجہ سے حضرت سیدنا عمر فاروق رضی اللہ عنہ نے ”بعم نبيك“ فرمایا ”بالعباس“ نہیں فرمایا۔

نیز حضرت سیدنا عباس رضی اللہ عنہ خود فرماتے ہیں: ”وقد توجه القوم بي اليك لمكاني من نبيك“ ترجمہ: اے اللہ! یہ لوگ تیرے نبی سے میری نسبت و مقام کی وجہ سے میرے وسیلے سے تیری طرف متوجہ ہوئے ہیں۔ (فتح الباری، ج 2، ص 497، دار المعرفہ، بیروت)

اشکال: اگر بعد وصال نبی کریم صلی اللہ علیہ وآلہ وسلم یا کسی بھی نیک ہستی سے توسل جائز ہوتا، تو حضرت سیدنا عمر رضی اللہ عنہ حضرت سیدنا عباس رضی اللہ عنہ سے توسل کی بجائے نبی کریم صلی اللہ علیہ وآلہ وسلم کو وسیلہ بناتے، کیونکہ ایک عام آدمی بھی افضل کے ہوتے ہوئے مفضول کو وسیلہ نہیں بناتا، تو حضرت سیدنا عمر رضی اللہ عنہ ایسا کیونکر کر سکتے ہیں؟

الجواب: عرض ہے کہ یہاں نبی کریم صلی اللہ علیہ وآلہ وسلم کے توسل کو چھوڑنا حضور صلی اللہ علیہ وآلہ وسلم کی اتباع و اقتداء میں تھا، اس لیے کہ حضور اکرم صلی اللہ علیہ وآلہ وسلم حضرت سیدنا عباس رضی اللہ عنہ کو اپنے والد کی طرح عزت دیتے تھے، تو حضرت سیدنا عمر رضی اللہ عنہ نے بھی حضرت

سیدنا عباس رضی اللہ عنہ کا وسیلہ پیش فرمایا، حالانکہ ان سے افضل صحابہ کرام مجمع میں موجود تھے، جیسا کہ خود حضرت عمر فاروق رضی اللہ عنہ ہی ان سے افضل تھے، یونہی حضرت عثمان، حضرت علی رضی اللہ عنہما اور باقی حضراتِ عشرہ مبشرہ و امام حسن و حسین رضی اللہ عنہما سب اس وقت زندہ موجود تھے، تو اگر افضل کے ہوتے ہوئے مفضول کا وسیلہ نہیں دینا چاہیے، تو پھر حضرت عباس رضی اللہ عنہ کا بھی اس وقت وسیلہ نہیں دینا چاہیے کہ ان سے افضل حضرات موجود تھے، تو یہاں مفضول کو ترجیح دینے کی وجہ قرابتِ رسول صلی اللہ علیہ وآلہ وسلم ہے، نہ کہ کچھ اور۔ اس حکمت کا اظہار حضرت سیدنا فاروق اعظم رضی اللہ عنہ نے خود فرمایا ہے کہ جب بارش برسی تو آپ رضی اللہ عنہ نے لوگوں کو خطبہ دیتے ہوئے فرمایا: ”أیہا الناس! إن رسول اللہ صلی اللہ علیہ وسلم کان یری للعباس ما یری للولد لوالدہ یعظمہ ویفخمه ویبر قسمہ فاقتدوا آیہا الناس برسول اللہ صلی اللہ علیہ وسلم فی عمہ العباس واتخذوه وسیلۃ إلی اللہ عز وجل“ ترجمہ: اے لوگو! بیشک رسول اللہ صلی اللہ علیہ وآلہ وسلم اپنے چچا عباس رضی اللہ عنہ کو ایسے ہی مقام دیتے تھے کہ جیسے بیٹا اپنے والد کو مقام دیتا ہے، حضور صلی اللہ علیہ وآلہ وسلم ان کی تعظیم و توقیر فرماتے اور ان کی قسم کو پورا فرماتے۔ تو اے لوگو! تم نبی پاک صلی اللہ علیہ وآلہ وسلم کے چچا عباس رضی اللہ عنہ کے بارے میں حضور صلی اللہ علیہ وآلہ وسلم کی پیروی کرو اور انہیں اللہ تعالیٰ کی طرف وسیلہ بناؤ۔

(المستدرک علی الصحیحین، ج3، ص409، رقم الحدیث 5506، دار الحرمین، القاہرہ)

مزید یہ کہ اس روایت میں زیادہ سے زیادہ توسل بالنبی صلی اللہ علیہ وآلہ وسلم کے عدم یعنی نہ کرنے کا ثبوت ہے اور وہ بھی صرف اس ایک خاص واقعے میں، نہ کہ حضرت عمر فاروق رضی اللہ عنہ کی پوری زندگی اور بالفرض اگر پوری زندگی بھی نہ کرتے تو صرف حضرت عمر فاروق رضی اللہ عنہ کے عدم یعنی نہ کرنے سے بقیہ ہزاروں صحابہ کے عدم یعنی نہ کرنے کا ثبوت کہاں سے ہو گیا؟ اور بالفرض تمام صحابہ ہی کا عدم یعنی نہ کرنا مان لیا جائے تو بھی شرعاً عدم فعل کوئی دلیل نہیں، اور اس کی وجہ سے کسی چیز کو ناجائز

ثابت نہیں کیا جاسکتا، جیسے کسی صحابی نے آج کے زمانے کی طرح کوئی نصاب مقرر کر کے پیریڈز میں تقسیم کر کے تنخواہ والا مدرسہ نہیں بنایا یا کسی صحابی نے علاج کے لیے کوئی باقاعدہ ہسپتال نہیں بنایا تو کیا یہ سارے کام ناجائز ہو جائیں گے؟ معاذ اللہ، ہر گز نہیں۔

صحیح شرعی اصول کیا ہے وہ پڑھئے: علامہ ابن نجیم علیہ الرحمۃ فرماتے ہیں: ”لا یتقرب بہا إلا إذا صار الترك کفا وهو فعل وهو المكلف به في النهي لا الترك بمعنى العدم لأنه ليس داخلا تحت القدرة للعبد“ ترجمہ: ترک کے ساتھ تقرب نہیں ہو سکتا، مگر یہ کہ جب ترک، کف (کسی چیز کو جان بوجھ کر چھوڑنے، نہ کرنے) کے درجے میں ہو، کف (کسی چیز کو جان بوجھ کر چھوڑنا، نہ کرنا) فعل ہے اور نہی میں اسی کا حکم ہوتا ہے نہ کہ ترک بمعنی عدم یعنی نہ کرنا، کیونکہ معدوم قدرتِ عبد کے تحت داخل نہیں ہے۔

(الاشباہ والنظائر، ص 25، دارالکتب العلمیہ، بیروت)

واللہ اعلم عزوجل ورسولہ اعلم صلی اللہ تعالیٰ علیہ وآلہ وسلم



کتابت

مفتی محمد قاسم عطاری

08 ربیع الاول 1443ھ 15 اکتوبر 2021ء